
shAlagrAmastotram

ಶಾಲಗ್ರಾಮಸ್ತೋತ್ರಂ

Document Information



Text title : shAlagrAmastotram shAligrAmastotram

File name : shAlagrAmastotram.itx

Category : vishhnu, vishnu_misc, stotra, vishnu

Location : doc_vishhnu

Author : Traditional

Proofread by : Ravin Bhalekar ravibhalekar at hotmail.com, Nat Natarajan

Description-comments : bhaviShyottarapurANa (mispronounced as shAligrAma)

Latest update : August 3, 2020

Send corrections to : sanskrit@cheerful.com


This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

June 4, 2022

sanskritdocuments.org



ಶಾಲಗ್ರಾಮಸ್ತೋತ್ರಂ



ಶ್ರೀರಾಮಂ ಸಹ ಲಕ್ಷ್ಮಣಂ ಸಕರುಣಂ ಸೀತಾನ್ವಿತಂ ಸಾತ್ವಿಕಂ
ವೈದೇಹೀಮುಖಪದ್ಮಲುಬ್ಧಮಧುಪಂ ಪೌಲಸ್ತ್ವಸಂಹಾರಿಣಂ .
ವಂದೇ ವಂದ್ಯಪದಾಂಬುಜಂ ಸುರವರಂ ಭಕ್ತಾನುಕಂಪಾಕರಂ
ಶತ್ರುಘೇನ ಹನೂಮತಾ ಚ ಭರತೇನಾಸೇವಿತಂ ರಾಘವಂ .. 1..
ಜಯತಿ ಜನಕಪುತ್ರೀ ಲೋಕಭರ್ತ್ರಿಣಿ ನಿತಾಂತಂ
ಜಯತಿ ಜಯತಿ ರಾಮಃ ಪುಣ್ಯಪುಂಜಸ್ವರೂಪಃ .
ಜಯತಿ ಶುಭಗರಾಶಿರ್ಲಕ್ಷ್ಮಣೋ ಜ್ಞಾನರೂಪೋ
ಜಯತಿ ಕಿಲ ಮನೋಜ್ಞಾ ಬ್ರಹ್ಮಜಾತಾ ಹ್ಯಯೋಧ್ಯಾ .. 2..
ಶ್ರೀ ಗಣೇಶಾಯ ನಮಃ .
ಅಸ್ಯ ಶ್ರೀಶಾಲಗ್ರಾಮಸ್ತೋತ್ರಮಂತ್ರಸ್ಯ ಶ್ರೀಭಗವಾನ್ ಋಷಿಃ
ನಾರಾಯಣೋ ದೇವತಾ, ಅನುಷ್ಠುಪ್ ಛಂದಃ,
ಶ್ರೀಶಾಲಗ್ರಾಮಸ್ತೋತ್ರಮಂತ್ರಜಪೇ ವಿನಿಯೋಗಃ ..
ಯುಧಿಷ್ಠಿರ ಉವಾಚ .
ಶ್ರೀದೇವದೇವ ದೇವೇಶ ದೇವತಾರ್ಚನಮುತ್ತಮಂ .
ತತ್ಸರ್ವಂ ಶ್ರೋತುಮಿಚ್ಛಾಮಿ ಬ್ರೂಹಿ ಮೇ ಪುರುಷೋತ್ತಮ .. 1..
ಶ್ರೀಭಗವಾನುವಾಚ .
ಗಂಡಕ್ಯಾಂ ಚೋತ್ತರೇ ತೀರೇ ಗಿರಿರಾಜಸ್ಯ ದಕ್ಷಿಣೇ .
ದಶಯೋಜನವಿಸ್ತೀರ್ಣಾ ಮಹಾಕ್ಷೇತ್ರವಸುಂಧರಾ .. 2..
ಶಾಲಗ್ರಾಮೋ ಭವೇದ್ಧೇವೋ ದೇವೀ ದ್ವಾರಾವತೀ ಭವೇತ್ .
ಉಭಯೋಃ ಸಂಗಮೋ ಯತ್ರ ಮುಕ್ತಿಸ್ತತ್ರ ನ ಸಂಶಯಃ .. 3..
ಶಾಲಗ್ರಾಮಶಿಲಾ ಯತ್ರ ಯತ್ರ ದ್ವಾರಾವತೀ ಶಿಲಾ .
ಉಭಯೋಃ ಸಂಗಮೋ ಯತ್ರ ಮುಕ್ತಿಸ್ತತ್ರ ನ ಸಂಶಯಃ .. 4..
ಆಜನಕೃತಪಾಪಾನಾಂ ಪ್ರಾಯಶ್ಚಿತ್ತಂ ಯ ಇಚ್ಛತಿ .
ಶಾಲಗ್ರಾಮಶಿಲಾವಾರಿ ಪಾಪಹಾರಿ ನಮೋಽಸ್ತು ತೇ .. 5..
ಅಕಾಲವೃತ್ಯುಹರಣಂ ಸರ್ವವ್ಯಾಧಿವಿನಾಶನಂ .
ವಿಷ್ಣೋಃ ಪಾದೋದಕಂ ಪೀತ್ವಾ ಶಿರಸಾ ಧಾರಯಾಮ್ಯಹಂ .. 6..

ಶಂಖಮಧ್ಯೇ ಸ್ಥಿತಂ ತೋಯಂ ಭ್ರಾಮಿತಂ ಕೇಶವೋಪರಿ .
 ಅಂಗಲಗ್ನಂ ಮನುಷ್ಯಾಣಾಂ ಬ್ರಹ್ಮಹತ್ಯಾದಿಕಂ ದಹೇತ್ .. 7..
 ಸ್ನಾನೋದಕಂ ಪಿವೇನ್ನಿತ್ಯಂ ಚಕ್ರಾಂಕಿತಶಿಲೋದ್ಭವಂ .
 ಪ್ರಕ್ಷಾಲ್ಯ ಶುದ್ಧಂ ತತ್ತೋಯಂ ಬ್ರಹ್ಮಹತ್ಯಾಂ ವ್ಯಪೋಹತಿ .. 8..
 ಅಗ್ನಿಷ್ಟೋಮಸಹಸ್ರಾಣಿ ವಾಜಪೇಯಶತಾನಿ ಚ .
 ಸಮ್ಯಕ್ ಫಲಮವಾಪ್ನೋತಿ ವಿಷ್ಣೋರ್ನೈವೇದ್ಯಭಕ್ಷಣಾತ್ .. 9..
 ನೈವೇದ್ಯಯುಕ್ತಾಂ ತುಲಸೀಂ ಚ ಮಿಶ್ರಿತಾಂ ವಿಶೇಷತಃ ಪಾದಜಲೇನ ವಿಷ್ಣೋಃ .
 ಯೋಽಶ್ನಾತಿ ನಿತ್ಯಂ ಪುರತೋ ಮುರಾರೇಃ ಪ್ರಾಪ್ನೋತಿ ಯಜ್ಞಾಯುತಕೋಟಿಪುಣ್ಯಂ
 .. 10..
 ಖಂಡಿತಾಃ ಸ್ಫುಟಿತಾ ಭಿನ್ನಾ ವಹ್ನಿದಗ್ಧಾಸ್ತಥೈವ ಚ .
 ಶಾಲಗ್ರಾಮಶಿಲಾ ಯತ್ರ ತತ್ರ ದೋಷೋ ನ ವಿದ್ಯತೇ .. 11..
 ನ ಮಂತ್ರಃ ಪೂಜನಂ ನೈವ ನ ತೀರ್ಥಂ ನ ಚ ಭಾವನಾ .
 ನ ಸ್ತುತಿನೋಪಚಾರಶ್ಚ ಶಾಲಗ್ರಾಮಶಿಲಾರ್ಚನೇ .. 12..
 ಬ್ರಹ್ಮಹತ್ಯಾದಿಕಂ ಪಾಪಂ ಮನೋವಾಕ್ಯಾಯಸಂಭವಂ .
 ಶೀಘ್ರಂ ನಶ್ಯತಿ ತತ್ಸರ್ವಂ ಶಾಲಗ್ರಾಮಶಿಲಾರ್ಚನಾತ್ .. 13..
 ನಾನಾವರ್ಣಮಯಂ ಚೈವ ನಾನಾಭೋಗೇನ ವೇಷ್ಟಿತಂ .
 ತಥಾ ವರಪ್ರಸಾದೇನ ಲಕ್ಷ್ಮೀಕಾಂತಂ ವದಾಮ್ಯಹಂ .. 14..
 ನಾರಾಯಣೋದ್ಯವೋ ದೇವಶ್ಚಕ್ರಮಧ್ಯೇ ಚ ಕರ್ಮಣಾ .
 ತಥಾ ವರಪ್ರಸಾದೇನ ಲಕ್ಷ್ಮೀಕಾಂತಂ ವದಾಮ್ಯಹಂ .. 15..
 ಕೃಷ್ಣೇ ಶಿಲಾತಲೇ ಯತ್ರ ಸೂಕ್ಷ್ಮಂ ಚಕ್ರಂ ಚ ದೃಶ್ಯತೇ .
 ಸೌಭಾಗ್ಯಂ ಸಂತತಿಂ ಧತ್ತೇ ಸರ್ವ ಸೌಖ್ಯಂ ದದಾತಿ ಚ .. 16..
 ವಾಸುದೇವಸ್ಯ ಚಿಹ್ನಾನಿ ದೃಷ್ಟ್ವಾ ಪಾಪೈಃ ಪ್ರಮುಚ್ಯತೇ .
 ಶ್ರೀಧರಃ ಸುಕರೇ ವಾಮೇ ಹರಿದ್ವರ್ಣಸ್ತು ದೃಶ್ಯತೇ .. 17..
 ವರಾಹರೂಪಿಣಂ ದೇವಂ ಕೂರ್ಮಾಂಗೈರಪಿ ಚಿಕ್ಷಿತಂ .
 ಗೋಪದಂ ತತ್ರ ದೃಶ್ಯತ ವಾರಾಹಂ ವಾಮನಂ ತಥಾ .. 18..
 ಪೀತವರ್ಣಂ ತು ದೇವಾನಾಂ ರಕ್ತವರ್ಣಂ ಭಯಾವಹಂ .
 ನಾರಸಿಂಹೋ ಭವೇದ್ದೇವೋ ಮೋಕ್ಷದಂ ಚ ಪ್ರಕೀರ್ತಿತಂ .. 19..
 ಶಂಖಚಕ್ರಗದಾಕೂರ್ಮಾಃ ಶಂಖೋ ಯತ್ರ ಪ್ರದೃಶ್ಯತೇ .
 ಶಂಖವರ್ಣಸ್ಯ ದೇವಾನಾಂ ವಾಮೇ ದೇವಸ್ಯ ಲಕ್ಷಣಂ .. 20..
 ದಾಮೋದರಂ ತಥಾ ಸ್ಥೂಲಂ ಮಧ್ಯೇ ಚಕ್ರಂ ಪ್ರತಿಷ್ಠಿತಂ .
 ಪೂರ್ಣದ್ವಾರೇಣ ಸಂಕೀರ್ಣಾ ಪೀತರೇಖಾ ಚ ದೃಶ್ಯತೇ .. 21..
 ಛತ್ರಾಕಾರೇ ಭವೇದ್ರಾಜ್ಯಂ ವರ್ತುಲೇ ಚ ಮಹಾಶ್ರಿಯಃ .

ಚಿಪಿಟೇ ಚ ಮಹಾದುಃಖಂ ಶೂಲಾಗ್ರೇ ತು ರಣಂ ಧ್ರುವಂ .. 22..
 ಲಲಾಟೇ ಶೇಷಭೋಗಸ್ತು ಶಿರೋಪರಿ ಸುಕಾಂಚನಂ .
 ಚಕ್ರಕಾಂಚನವರ್ಣಾನಾಂ ವಾಮದೇವಸ್ಯ ಲಕ್ಷಣಂ .. 23..
 ವಾಮಪಾರ್ಶ್ವೇ ಚ ವೈ ಚಕ್ರೇ ಕೃಷ್ಣವರ್ಣಸ್ತು ಪಿಂಗಲಂ .
 ಲಕ್ಷ್ಮೀನೃಸಿಂಹದೇವಾನಾಂ ಪೃಥಗ್ವರ್ಣಸ್ತು ದೃಶ್ಯತೇ .. 24..
 ಲಂಬೋಷ್ಠೇ ಚ ದರಿದ್ರಂ ಸ್ಯಾತ್ಪಿಂಗಲೇ ಹಾನಿರೇವ ಚ .
 ಲಗ್ನಚಕ್ರೇ ಭವೇದ್ಯಾಧಿವಿದಾರೇ ಮರಣಂ ಧ್ರುವಂ .. 25..
 ಪಾದೋದಕಂ ಚ ನಿರ್ಮಾಲ್ಯಂ ಮಸ್ತಕೇ ಧಾರಯೇತ್ಸದಾ .
 ವಿಷ್ಣೋರ್ಧ್ವಷ್ಟಂ ಭಕ್ಷಿತವ್ಯಂ ತುಲಸೀದಲಮಿಶ್ರಿತಂ .. 26..
 ಕಲ್ಪಕೋಟಿಸಹಸ್ರಾಣಿ ವೈಕುಂಠೇ ವಸತೇ ಸದಾ .
 ಶಾಲಗ್ರಾಮಶಿಲಾಬಿಂದುಹರ್ತಾಕೋಟಿವಿನಾಶನಃ .. 27..
 ತಸ್ಮಾತ್ಸಂಪೂಜಯೇದ್ಯಾತ್ವಾ ಪೂಜಿತಂ ಚಾಪಿ ಸರ್ವದಾ .
 ಶಾಲಗ್ರಾಮಶಿಲಾಸ್ತೋತ್ರಂ ಯಃ ಪಠೇಚ್ಚ ದ್ವಿಜೋತ್ತಮಃ .. 28..
 ಸ ಗಚ್ಛೇತ್ಪರಮಂ ಸ್ಥಾನಂ ಯತ್ರ ಲೋಕೇಶ್ವರೋ ಹರಿಃ .
 ಸರ್ವಪಾಪವಿನಿರ್ಮುಕ್ತೋ ವಿಷ್ಣುಲೋಕಂ ಸ ಗಚ್ಛತಿ .. 29..
 ದಶಾವತಾರೋ ದೇವಾನಾಂ ಪೃಥಗ್ವರ್ಣಸ್ತು ದೃಶ್ಯತೇ .
 ಈಪ್ಸಿತಂ ಲಭತೇ ರಾಜ್ಯಂ ವಿಷ್ಣುಪೂಜಾಮನುಕ್ರಮಾತ್ .. 30..
 ಕೋಟ್ಯೋ ಹಿ ಬ್ರಹ್ಮಹತ್ಯಾನಾಮಗಮ್ಯಾಗಮ್ಯಕೋಟಯಃ .
 ತಾಃ ಸರ್ವಾ ನಾಶಮಾಯಾಂತಿ ವಿಷ್ಣುನೈವೇದ್ಯಭಕ್ಷಣಾತ್ .. 31..
 ವಿಷ್ಣೋಃ ಪಾದೋದಕಂ ಪೀತ್ವಾ ಕೋಟಿಜನ್ಮಾಘನಾಶನಂ .
 ತಸ್ಮಾದಷ್ಟಗುಣಂ ಪಾಪಂ ಭೂಮೌ ಬಿಂದುನಿಪಾತನಾತ್ .. 32..
 ರಘುವರ! ಯದಭೂಸ್ತ್ವಂ ತಾದೃಶೋ ವಾಯಸಸ್ಯ
 ಪ್ರಣತ ಇತಿ ದಯಾಲುರ್ಯಸ್ಯ ಚೈದ್ಯಸ್ಯ ಕೃಷ್ಣ!
 ಪ್ರತಿಭವಮಪರಾದ್ಧುರ್ಮುಗ್ಧಸಾಯುಜ್ಯದೋಭೂರ್-
 ವದ ಕಿಮು ಪದಮಾಗಸ್ತಸ್ಯ ತೇಽಸ್ತಿಕ್ಷಮಾಯಾಃ .. 1..
 ಮಹ್ಯಂ ಮನಃ ಫಲಮಿದಂ ಮಧುಕೈಟಭಾರೇ
 ಮತ್ಪಾರ್ಥನೀಯ ಮದನುಗ್ರಹ ಏಷ ಏವ .
 ತ್ವದ್ಭೃತ್ಯಭೃತ್ಯಪರಿಚಾರಕಭೃತ್ಯಭೃತ್ಯ-
 ಭೃತ್ಯಸ್ಯ ಭೃತ್ಯ ಇತಿ ಮಾಂ ಸ್ಮರ ಲೋಕನಾಥ .. 2..
 . ಇತಿ ಶ್ರೀಭವಿಷ್ಣೋತ್ತರಪುರಾಣೇ ಶ್ರೀಕೃಷ್ಣಯುಧಿಷ್ಠಿರಸಂವಾದೇ
 ಶಾಲಗ್ರಾಮಸ್ತೋತ್ರಂ ಸಂಪೂರ್ಣಂ .
 ಶಾಲಿಗ್ರಾಮಸ್ತೋತ್ರಂ

Proofread by Ravin Bhalekar ravibhalekar@hotmail.com, Nat Natarajan



shAlagrAmastotram

pdf was typeset on June 4, 2022



Please send corrections to sanskrit@cheerful.com

